

ಪ್ರಸ್ತಾವನ್:

ಮೊಗಾಚ್ಯಾಂನೊ, ವರ್ಸಾಚ್ಯಾ ಹ್ಯಾ ನಿಮಾಣ್ಯಾ ಆಯ್ತಾರಾ, ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆನಿ ಭಾಗೆವಂತ್ ಕುಟ್ಮಾಚಿ ಪರಬ್ ಸಂಬ್ರಮುಂಕ್ ಆಮಿ ಹ್ಯೆ ವೆದಿ ಭಂವ್ತಿಂ ಎಕ್ಟಾಂಯ್ ಜಾಲಾಂವ್.

ನಜರೆತಾಚ್ಯಾ ಭಾಗೆವಂತ್ ಕುಟ್ಮಾಚಿ ದೇಖ್ ಘೆವ್ನ್, ಆಮ್ಚಿಂ ಕುಟ್ಮಾಂ ಭಾಗೆವಂತ್ ಕರುಂಕ್ ಆಯ್ಚಿ ದೇವ್ ಸ್ತುತಿ ಆಮ್ಕಾಂ ಆಪವ್ಣೆಂ ದಿತಾ.

ಆಮ್ಚೆಂ ಕುಟಮ್ ದೆವಾನ್ ಫಾವೊ ಕೆಲ್ಲೆಂ ವರ್ತೆಂ ದೆಣೆಂ. ಹಾಂಗಾಸರ್ ಆಮ್ಚೆಂ ಜಿವಿತ್ ಫುಲ್ತಾ ಆನಿ ಮೊಗಾಚೊ ಅನ್ನೊಗ್ ಆಮ್ಕಾಂ ಜಾತಾ. ಆಮ್ಚ್ಯಾ ಕುಟ್ಮಾಚ್ಯಾ ದೆಣ್ಯಾ ಪಾಸತ್ ದೆವಾಕ್ ಅಗಾಂಫ ದಿತಾನಾ, ಆಜ್ ಆಮ್ಚೆಂ ಕುಟಮ್ ದೆವಾಕ್ ಸಮರ್ಪುನ್ ದಿವ್ಯಾಂ. ಕುಟ್ಮಾ ಥಂಯ್ ಆಮ್ಕಾಂ ಆಸ್ಚಿ ಜವಾಬ್ದಾರಿ ಬರ್ಯಾನ್ ಪಾಳುನ್, ಕುಟ್ಮಾ ಜಿವಿತ್ ಸಂತೊಸಾಚೆಂ, ಎಕ್ವಟಾಚೆಂ ಆನಿ ಮಾಯಾಪೊಗಾಚೆಂ ಜಾಯ್ತಿಂ ಕರುಂಕ್ ಗರ್ಜ್ ಆಸ್ಚೊ ಆಧಾರ್ ಹ್ಯಾ ಪವಿತ್ರ್ ಬಲಿದಾನಾ ವೆಳಿಂ ಮಾಗ್ಯಾಂ.

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಸಗಿಂಚ್ಯಾ ಬಾಪಾ, ಪಾಪಾ ಸಾಯ್ಬಾನ್, ಸರ್ವ್ ಗೊವ್ಯಾಂನಿ, ಯಾಜಕ್ ತಶೆಂಚ್ ಧಾರ್ಮಿಕಾಂನಿ ಕುಟ್ಮಾಂ ಮೊಲಾಂ ಉಕಲ್ನ್ ಧರ್ನ್, ಸರ್ವ್ ಕ್ರಿಸ್ತಿ ಕುಟ್ಮಾಂನಿ ಭಾಗೆವಂತ್ಪಣಾಚ್ಯೆ ವಾಟೆರ್ ಚಮ್ಕುಂಕ್ ತಾಂಕಾಂ ಜೊಕ್ತೆಂ ಮಾರ್ಗದರ್ಶನ್ ದೀಶೆಂ ತಾಂಕಾಂ ಪ್ರೇರಣ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚಾ ರಾಷ್ಟ್ರಾಚ್ಯಾ ಸರ್ವ್ ರಾಜ್ ಕಾರ್ಭಾರ್ಯಾಂನಿ ಕುಟ್ಮಾ ಜಿವಿತಾಚೆಂ ಮಹತ್ವ್ ಸಮ್ಜಾನ್, ಕುಟ್ಮಾ ಜಿವಿತಾಚೆಂ ಹಕ್ಕಾಂ ರಾಕುನ್ ವ್ಹರುಂಕ್ ನಿಸ್ವಾರ್ಥ್ಪಣಿ ವಾವ್ರುಂಕ್ ತಾಂಕಾಂ ತುಜ್ಯೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಮ್ಚಾ ಕುಟ್ಮಾಂನಿ ಆಮ್ಚಿ ಜವಾಬ್ದಾರಿ ಪ್ರಾಮಾಣಿಕ್ಪಣಿ ಪಾಳ್ವಾಕ್ ಆನಿ ಕುಟ್ಮಾ ಶಾಂತಿ ಸಮಧಾನಾಚೆಂ ಬಿಡಾರ್ ಜಾಯ್ತೆಂ ಕರುಂಕ್ ವಾವ್ರುಂಕ್ ಆಮ್ಕಾಂ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಪಿಡೆ ವರ್ವಿಂ ಆನಿ ಉತರ್ ಪ್ರಾಯೆಕ್ ಲಾಗೊನ್ ಕಷ್ಟೊಂಚ್ಯಾ ಸರ್ವಾಂಕ್ ಭರ್ವಸೊ ಆನಿ ಸವ್ಯಸಾಯ್ ಲಾಭವ್ನ್, ಬರ್ಯಾ ಭಲಾಯ್ಕೆಂ ದೆಣೆಂ ತಾಂಕಾಂ ಘಾವೊ ಕರ್ ಮ್ಹಣ್ ಮಾಗ್ತಾಂವ್.

5. ವಿವಿಧ್ ಕಾರಣಾಂಕ್ ಲಾಗೊನ್ ನಾಸಮಾಧಾನಾನ್ ಜಿಯೆಂವ್ಚ್ಯಾ ಸರ್ವ್ ಕುಟ್ಮಾಂನಿ, ಸೊಡೊಡೆಚ್ಯಾ ಆನಿ ಬೊಗ್ಗಣ್ಯಾಚ್ಯಾ ಸ್ಥಿತಿತಾನ್ ಭರುನ್, ಕುಟ್ಮಾ ಸಂಬಂಧ್ ಬರೊ ಕರುಂಕ್ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಂತ್ಲ್ಯಾ ಜೆಜು ಧಾವ್ನ್ ಪೋಷಿತ್ ಜಾಲ್ಲ್ಯಾ ಆಮಿ ಕುಟ್ಮಾಂತ್ ಆಮ್ಚಿ ಜವಾಬ್ದಾರಿ ಬರ್ಯಾನ್ ಪಾಳುಂಕ್, ಕುಟ್ಮಾ ಜಿವಿತ್ ಸಂತೊಸಾಚೆಂ, ಎಕ್ವಟಾಚೆಂ ಆನಿ ಮಾಯಾಮೊಗಾಚೆಂ ಕರುಂಕ್ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಸಿರಾಖಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಕಿತ್ಯಾಕ್ ಭುರ್ಗ್ಯಾಂನಿ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿಂವ್ಕ್ ಜಾಯ್ ಮ್ಹಣ್ ಸರ್ವೆಸ್ಪರಾನ್ ಆದೇಶ್ ದಿಲಾ, ಆನಿ ಪುತಾಂನಿ ಆಪ್ಲೆ ಆವಯ್ಚಿಂ ಹಕ್ಕಾಂ ಮಾನುನ್ ಘೆಂವ್ಕ್ ಜಾಯ್ ಮ್ಹಣ್ ಥಾರಾಯ್ಲಾಂ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತೊ ಆಪ್ಲ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿತಾ; ಜೊ ಆಪ್ಲೆ ಆವಯ್ಕ್ ಮಾನ್ ದಿತಾ, ತೊ ದಿವೆಂ ಜಮಯ್ತಲ್ಯಾ ಮನ್ಶಾ ಪರಿಂ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತಾಕಾ ತಾಚ್ಯಾ ಖಾಶಾ ಭುರ್ಗ್ಯಾಂ ಉದೆಶಿಂ ಸಂತೊಸ್ ಮೆಳ್ತಲೊ, ಆನಿ ತೊ ಪ್ರಾರ್ಥನ್ ಕರ್ತಲೊ ತೆದ್ನಾ ದೇವ್ ತೆಂ ಆಯ್ಕತಲೊ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತಾಕಾ ಲಾಂಬ್ ಆವ್ಕ್ ಮೆಳ್ತಲೆಂ, ಜೊ ಸರ್ವೆಸ್ಪರಾಕ್ ವಿದೇಯ್ ಜಾವ್ನ್ ಚಲ್ತಾ, ತೊ ಆಪ್ಲೆ ಆವಯ್ಕ್ ಸಂತೊಸ್ಪರಿತ್ ಕರ್ತಾ, ಆನಿ ಚಾಕರ್ ಧನಿಯಾಚಿ ಸೆವಾ ಕರ್ತಾ ತೆ ಭಾಶೆನ್ ಆಪ್ಲ್ಯಾ ಆವಯ್ಬಾಪಾಯ್ಚಿ ತೊ ಸೆವಾ ಕರ್ತಾ. ಮ್ಹಜ್ಯಾ ಪುತಾ, ತುಜ್ಯಾ ಬಾಪಾಯ್ಚಿ ಉತಾರ್ ಪ್ರಾಯೆರ್ ತಾಚೊ ಸಾಂಬಾಳ್ ಕರ್, ತೊ ವಾಂಚ ಪರ್ಯಾಂತ್ ತಾಕಾ ದೂಖ್ ದಿನಾಕಾ. ತಾಚೆಂ ಗಿನ್ಯಾನ್ ಅಸ್ಕತ್ ಜಾಯ್ತ್ ಜಾಲ್ಯಾರ್ಯೀ, ತುಂ ತಾಕಾ ಸೊಸ್ಣಿಕಾಯೆನ್ ಸಮ್ಜುನ್ ಘೆ; ತುಕಾ ಚಲಾಯ್ಚಿ ಆನಿ ಘಟಾಯ್ ಆಸಾ ಮ್ಹಣ್ ತಾಚಿ ಬೆಪರ್ವಾ ಕರಿನಾಕಾ, ಕಿತ್ಯಾಕ್ ಬಾಪಾಯ್ಕ್ ದಾಕಯ್ಲೊ ಮಯ್ಜಾಸ್ ಕೆದಿಂಚ್ ವಿಸ್ರೊನ್ ವೆಚೊ ನಾ, ಬಗರ್ ತುಜ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿಂವ್ಕ್ ತೊ ಉಪ್ಕಾರಾಕ್ ಪಡ್ತಲೊ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊಲೊಸ್ಸೆಗಾರಾಂಕ್ ಪತ್ರಾಂತ್ಲೆಂ ವಾಚಪ್.

ದೆವಾನ್ ವಿಂಚುನ್ ಕಾಡ್ಲಲಿಂ ತುಮಿ, ಪವಿತ್ರ್ ಆನಿ ತಾಕಾ ಮೊಗಾಚಿಂ. ದೆಕುನ್ ಕಣ್ವಾಳಾಯೆಚೆಂ, ದಯಾಳಾಯೆಚೆಂ, ದೀನ್ವಣಾಚೆಂ, ಮೊವಾಳಾಯೆಚೆಂ ಆನಿ ಸೊಸ್ಣಿಕಾಯೆಚೆಂ ಕಾಳಿಜ್ ತುಮ್ಮಾಂ ಆಸುಂಕ್‌ಜಾಯ್. ಎಕಾಮೆಕಾಕ್ ಸೊಸುನ್ ವ್ಹರಾ, ಆನಿ ಎಕಾಮೆಕಾಕ್ ದುಸೊಂಕ್ ಕಾರಣ್ ಆಸಾ ತರ್ಯೀ ಎಕಾಮೆಕಾಕ್ ಭೊಗ್ನಿಯಾ; ತುಮಿ ದಿತಾತ್ ತೆಂ ಭೊಗ್ನಣೆಂ ಸೊಮಿಯಾನ್ ತುಮ್ಮಾಂ ದಿಲಾಂ ತ್ಯಾ ಭೊಗ್ನಣ್ಯಾ ಬರಿ ಜಾಂವ್. ಪುಣ್ ಹ್ಯಾ ಸರ್ವ್ ಶೆಗುಣಾಂ ಪ್ರಾಸ್ ಚಡ್ ತುಮ್ಮೇ ಥಂಯ್ ಆಸುಂಕ್‌ಜಾಯ್ ಮೋಗ್. ಮೋಗ್ ಹೆ ಶೆಗುಣ್ ಸಂಪೂರ್ಣ್ ಕರ್ತಾ ಆನಿ ತೆ ಎಕ್ವಟಾಯ್ತಾ. ಕ್ರಿಸ್ತಾಚೆಂ ಸಮಾಧಾನ್ ತುಮ್ಮಾಂ ಕಾಳ್ಜಾಂನಿ ರಾಜ್ ಕರುಂ. ಏಕ್ ಕುಡಿಚೆ ಸಾಂದೆ ತುಮಿ ಜಾಲ್ಲ್ಯಾನ್, ತ್ಯಾ ಸಮಾಧಾನಾಕ್ ತುಮ್ಮಾಂ ಆಪೊವ್ಣೆಂ ಮೆಳ್ಚಾಂ. ಹ್ಯಾ ಶಿವಾಯ್, ಉಪ್ಕಾರಿ ಮನಾಚಿಂ ತುಮಿ ಜಾಯಾ. ಕ್ರಿಸ್ತಾಚೆಂ ಉತರ್ ತುಮ್ಮಾಂ ಕಾಳ್ಜಾಂನಿ ಉದಂಡ್ ಭರೊನ್ ಆಸುಂ; ಖರೇ ಜಾಣ್ವಾಯೆನ್ ಎಕಾಮೆಕಾಕ್ ಶಿಕಯಾ ಆನಿ ಬೂದ್‌ಬಾಳ್ ಸಾಂಗಾ; ಕೀರ್ತನಾಂನಿ, ಗಿತಾಂನಿ ಆನಿ ಆತ್ಮೀಕ್ ಕಾವ್ಯಾಂನಿ ಗಾಯನ್ ಕರ್ನ್ ತುಮ್ಮಾಂ ಕಾಳ್ಜಾಂತ್ ಥಾವ್ನ್ ದೆವಾಕ್ ಅರ್ಗಾಂ ದಿಯಾ. ಉತ್ರಾನ್ ಜಾಂವ್, ಕರ್ನೆನ್ ಜಾಂವ್, ಜೆಂ ಕಿತೆಂ ತುಮಿ ಕರ್ತಾತ್ ತೆಂ ಸಕ್ಕಡ್ ಸೊಮಿಯಾ ಜೆಜುಚೆ ನಾಂವಿಂ ಕರಾ; ತಾಚೆ ಮಾರಿಪತ್ ದೆವಾ ಬಾಪಾಕ್ ಅರ್ಗಾಂ ದಿಯಾ. ನವ್ಯಾ ಜೀವನಾಕ್ ಸಮಾಜಿಕ್ ಕಾಯ್ದೆ ಪತಿಣಿಂನೋ, ತುಮ್ಮಾಂ ಪತಿಂಕ್ ತುಮಿ ಖಾಲ್ ಜಾಯಾ. ಸೊಮಿಯಾ ಥಂಯ್ ತುಮ್ಮಾಂ ತೆಂ ಸಹಜ್‌ಲ್ಲೆಂ. ಪತಿಂನೋ, ತುಮ್ಮಾಂ ಪತಿಣಿಂಚೊ ಮೋಗ್ ಕರಾ ಆನಿ ತಾಂಕಾಂ ಕರಿಣಾಯೆನ್ ಚಲಯ್ನಾಕಾತ್. ಭುರ್ಗ್ಯಾಂನೋ, ಸರ್ವ್ ಸಂಗ್ತಿಂನಿ ತುಮ್ಮಾಂ ವ್ಹಡಿಲಾಂಕ್ ಖಾಲ್ ಜಾಯಾ. ಹೆಂ ಸೊಮಿಯಾಕ್ ಖರೆಂಚ್ ಮಾನ್ತಾ. ಬಾಪಯಾಂನೋ, ತುಮ್ಮಾಂ ಬರ್ಗ್ಯಾಂಕ್ ಭೆಷ್ಟೆಂಚ್ ಚಿಡಾಯ್ನಾಕಾತ್ ಆನಿ ತಿಂ ಭಿಜುಡ್ ಜಾಂವ್ಕ್ ಕಾರಣ್ ಜಾಯ್ನಾಕಾತ್.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಉಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ತೆ ಗೆಲ್ಯಾ ಉಪ್ರಾಂತ್ ಸರ್ವೆಸ್ಪರಾಚೊ ಏಕ್ ದೂತ್ ಜುಜೆಕ್ ಸೊಪ್ಣಾಂತ್ ದಿಷ್ಟಿ ಪಡುನ್ ಮ್ಹಣಾಲೊ: “ಊತ್, ಬಾಳ್ಕಾಕ್ ಆನಿ ತಾಚೆ ಆವಯ್ಕಾ ಘೆ, ಆನಿ ಎಜಿಪ್ತಾಕ್ ಪೊಳ್ನ್ ವಚ್. ಪರ್ತ್ಯಾನ್ ಹಾಂವ್ ತುಕಾ ಸಾಂಗ್ತಲೊಂ ತ್ಯಾ ಪರ್ಯಾನ್ ಥಂಯ್ಚ್ ರಾವ್. ಬಾಳ್ಕಾಚೊ ಜೀವ್ ಕಾಡ್ಚೆ ಖಾತಿರ್ ಹೆರೊದ್ ತಾಚಿ ಸೊಧ್ನಾ ಕರ್ಚ್ಯಾರ್ ಆಸಾ.” ಜುಜೆ ತಕ್ಲಣ್ ಉಲ್ಲೊ, ಆವಯ್‌ಭುರ್ಗ್ಯಾಕ್ ಘೆವ್ನ್ ರಾತಾರಾತಿಂ ಎಜಿಪ್ತಾಕ್ ಭಾಯ್ರ್ ಸರ್ನ್ ಗೆಲೊ ಆನಿ ಹೆರೊದಿಚ್ಯಾ ಮರಣಾ ಪರ್ಯಾನ್ ಥಂಯ್ಚ್ ರಾವ್ಲೊ. ಅಶೆಂ ಪೂರ್ಣ್ ಜಾಲೆಂ ಪ್ರವಾದ್ಯಾ ಮಾರಿಫ್‌ತ್ ಸರ್ವೆಸ್ಪರಾನ್ ಮ್ಹಳ್ಳೆಂ ತೆಂ: “ಎಜಿಪ್ತಾ ಥಾವ್ನ್ ಮ್ಹಜ್ಯಾ ಪುತಾಕ್ ಹಾಂವೆಂ ಆಪೊವ್ನ್ ಹಾಡ್ಲೊ.” ಹೆರೊದ್ ಮೊರ್ರಚ್ ಸರ್ವೆಸ್ಪರಾಚೊ ದೂತ್ ಎಜಿಪ್ತಾಂತ್ ಜುಜೆಕ್ ಸೊಪ್ಣಾಂತ್ ದಿಷ್ಟಿ ಪಡುನ್ ಸಾಂಗಿಲಾಗ್ಲೊ: “ಊತ್, ಬಾಳ್ಕಾಕ್ ಆನಿ ತಾಚೆ ಆವಯ್ಕಾ ಘೆ ಆನಿ ಇಸ್ರಾಯೆಲಾಚ್ಯಾ ಗಾಂವಾಕ್ ಪಾಟಿಂ ವಚ್, ಕಿತ್ಯಾಕ್ ಭುರ್ಗ್ಯಾಚೊ ಜೀವ್ ಕಾಡುಂಕ್ ಸೊಧ್ತಾಲೆ ತೆ ಆತಾಂ ಮೊರ್ನ್ ಪಾವ್ಲ್ಯಾತ್”. ಜುಜೆ ಉಲ್ಲೊ ಆನಿ ಬಾಳ್ಕಾಕ್ ಆನಿ ತಾಚೆ ಆವಯ್ಕಾ ಘೆವ್ನ್ ಇಸ್ರಾಯೆಲಾಚ್ಯಾ ಗಾಂವಾಕ್ ಪಾಟಿಂ ಆಯ್ಲೊ. ಪುಣ್ ಹೆರೊದಿ ಉಪ್ರಾಂತ್ ತಾಚೊ ಪೂತ್ ಆರ್ಬೆಲಾವ್ ಜುದೇಯಾಚೊ ರಾಯ್ ಜಾಲಾ ಮ್ಹಣ್ ಆಯ್ಕುನ್, ಥಂಯ್ ವಚುಂಕ್ ತೊ ಭಿಯೆಲೊ. ಆನಿ ಏಕ್ ಸೊಪ್ಣಾಂತ್ ತಾಕಾ ಕಳಿತ್ ಕೆಲ್ಲೆ ಪರ್ಮಾಣೆಂ ತೊ ಗಾಲಿಲೆಯಾ ಪ್ರಾಂತಾಕ್ ಗೆಲೊ ಆನಿ ಥಂಯ್ ನಜರೆತ್ ನಾಂವಾಚ್ಯಾ ಶಹರಾಂತ್ ವಚುನ್ ರಾವ್ಲೊ. ಅಶೆಂ ಪೂರ್ಣ್ ಜಾಲೆಂ ಪ್ರವಾದ್ಯಾ ಮಾರಿಫ್‌ತ್ ಮ್ಹಳ್ಳೆಂ ತೆಂ: “ತಾಕಾ ನಜರೆತ್‌ಗಾರ್ ಮ್ಹಣ್ ಆಪಯ್ತಲೆ.”

ದೆವಾಚೆಂ ಉತರ್ ಹೆಂ

ಯುವಜನಾಂ ಪಾಸತ್ ಮಾಗ್ಣಿಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ
ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/
ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ನ್./ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./
ಹ್ಯಾ ಪಾಸತ್/ ಆಮಿ ತುಕಾ ಆರ್ಗಾಂ ದಿತಾಂವ್./

ಯುವಜನಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್
ಯುವಜನಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್
ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./

ತುಂವೆಂ ದಿಲ್ಲಿಂ ದೆಣಿಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/
ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ
ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/
ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್
ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ
ಭಾವಾರ್ಥಾಚೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್
ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜನಾಂನಿ/ ಎಕಾ
ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/
ಬಳ್ವಂತ್ ಕರ್ಚ್ಯಾ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ ವೊಶ್ಯಾ
ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್/
ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/
ಆನಿ ಯುವಜನಾಂಕ್ ಮಾರ್ಗದರ್ಶನ್ ದಿಂವ್ಪಾ/ ಆಮ್ಚ್ಯಾ ವಿಗಾರ್ ಬಾಪಾಂಕ್/
ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ ಗುರ್ಕಾರಾಂಕ್ /ತುಜ್ಯಾ
ಆಶಿರ್ವಾದಾಂನಿ ಭರ್./ ಆಮೆನ್./